

15 -ാം കേരള നിയമസഭ

3 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 6464

10-11-2021 - ൽ മറുപടിയ്ക്ക്

ഡിസ്ട്രിക്ട് എമർജൻസി ഓപ്പറേഷൻ സെന്ററുകൾ

ചോദ്യം		ഉത്തരം	
ശ്രീ . ഷാഫി പറമ്പിൽ		Shri. K. Rajan (റവന്യൂ-ഭവനനിർമ്മാണ വകുപ്പ് മന്ത്രി)	
(എ)	അടിയന്തര ദുരന്ത സാഹചര്യങ്ങളിൽ ജില്ലാതല കൺട്രോൾ റൂമുകൾ ആയി പ്രവർത്തിക്കാൻ ഡിസ്ട്രിക്ട് എമർജൻസി ഓപ്പറേഷൻ സെന്ററുകൾ തയ്യാറാക്കിയിട്ടുണ്ടോ;	(എ)	ഉണ്ട്.
(ബി)	എങ്കിൽ പ്രസ്തുത സംവിധാനത്തിലൂടെ 2021 ഒക്ടോബർ 16 ന് ഉണ്ടായ പ്രകൃതിക്ഷോഭത്തെ പ്രതിരോധിക്കുന്നതിനും രക്ഷാപ്രവർത്തനങ്ങൾ ഏകോപിപ്പിക്കുന്നതിനും പത്തനംതിട്ട, കോട്ടയം, ഇടുക്കി ജില്ലകളിൽ അന്നേ ദിവസം നടത്തിയ പ്രവർത്തനങ്ങൾ വ്യക്തമാക്കുമോ;	(ബി)	കോട്ടയം, ഇടുക്കി ജില്ലകളിൽ ഉരുൾപൊട്ടൽ റിപ്പോർട്ട് ചെയ്ത 16-10-2021നു തന്നെ പ്രാദേശിക രക്ഷാ പ്രവർത്തനവും സഹായവും ലഭ്യമാക്കുന്നതിന് ജില്ലാ ദുരന്ത നിവാരണ അതോറിറ്റികൾ നേതൃത്വം നല്കി. കൂട്ടിക്കൽ മേഖലയിൽ ഒറ്റപ്പെട്ടു പോയ ആളുകളെ ഹെലികോപ്റ്റർ ഉപയോഗിച്ച് രക്ഷാ പ്രവർത്തനം നടത്തണമെന്ന് എന്നു വ്യോമ സേന ചീഫ് കമാണ്ടറോട് ആവശ്യപ്പെട്ടിരുന്നു. എന്നാൽ കാലാവസ്ഥ മോശം ആയതിനാൽ ഹെലികോപ്റ്റർ പറത്തുവാൻ സാധ്യമല്ല എന്ന് അറിയിക്കുകയാണുണ്ടായത്. അന്നേ ദിവസം വൈകുന്നേരം 4 മണിക്ക് കേന്ദ്ര കാലാവസ്ഥ കേന്ദ്രം 6 ജില്ലകളിൽ റെഡ് ആർട്ട് പ്രഖ്യാപിച്ച് മുന്നറിയിപ്പ് നൽകിയതിന്റെ വെളിച്ചത്തിൽ ജില്ലാ ദുരന്ത നിവാരണ അതോറിറ്റികൾ തയ്യാറെടുപ്പുകൾ നടത്തിയിട്ടുണ്ട്. കൂടാതെ, ജില്ലാ ദുരന്ത നിവാരണ അതോറിറ്റികളുടെ നേതൃത്വത്തിൽ അതത് ജില്ലകളിലെ ജല സംഭരണികളിലെ ജലനിരപ്പ് സൂക്ഷ്മമായി നിരീക്ഷിക്കുകയും ആവശ്യമായ നടപടികൾ സ്വീകരിക്കുകയും ചെയ്തു. 3 ജില്ലകളിലും അടിയന്തിരമായി മാറ്റിപ്പാർപ്പിക്കേണ്ടവർക്കായി ക്യാമ്പുകളും സജ്ജമാക്കി. കോട്ടയം ജില്ലയിലേക്ക് പാങ്ങോട് മിലിറ്ററി ക്യാമ്പിൽ നിന്ന് കരസേനയുടെ ഒരു സംഘത്തെ രക്ഷാപ്രവർത്തനങ്ങൾക്കായി വിട്ടു നല്കി. രക്ഷാപ്രവർത്തനത്തിന് വ്യോമസേനയുടെ (എയർ ഓഫീസർ ഇൻ കമാൻഡ്, സതേൺ എയർ കമാൻഡ്, തിരുവനന്തപുരം) രണ്ട് ഹെലികോപ്റ്ററുകളുടെ സേവനം പ്രയോജനപ്പെടുത്തുകയും കൂട്ടിക്കൽ ഗ്രാമത്തിൽ

		<p>ക്ഷേണപ്പൊതികൾ എയർഡ്രോപ്പ് ചെയ്യുകയുമുണ്ടായി. ഇടുക്കിയിൽ കേന്ദ്ര കാലാവസ്ഥാ വകുപ്പിൽ നിന്നും സംസ്ഥാന ദുരന്ത നിവാരണ അതോറിറ്റി നിന്നും ലഭ്യമാക്കിയ മുന്നറിയിപ്പുകളുടെ പശ്ചാത്തലത്തിൽ ജില്ലാ എമർജൻസി ഓപ്പറേഷൻസ് സെന്റർ മുഖേന ബന്ധപ്പെട്ട വകുപ്പുകൾക്ക് സമയബന്ധിതമായി നൽകിയിട്ടുണ്ട്. അടിയന്തരഘട്ട കാര്യനിർവഹണ കേന്ദ്രത്തിൽ റവന്യൂ പോലീസ്, ഫയർഫോഴ്സ്, ഇറിഗേഷൻ, സോയിൽസർവ്വേ, മൈനിങ്ങ് ആൻഡ് ജിയോളജി തുടങ്ങിയ വകുപ്പുകളിൽ നിന്നും ഉദ്യോഗസ്ഥരെ ഡ്യൂട്ടിക്കായി നിയമിച്ചിരുന്നു. ജില്ലയിൽ പ്രവർത്തനങ്ങളിൽ ഏർപ്പെട്ടിരുന്ന വിവിധ സേനാ വിഭാഗങ്ങളിലെയും എൻ.ഡി.ആർ എഫ് ലെയും ഉദ്യോഗസ്ഥരെയും ഏകോപിപ്പിച്ച് ആവശ്യമായ സേവനം ഉറപ്പു വരുത്തുകയും ചെയ്തു. പത്തനംതിട്ട ജില്ലയിൽ 2021 ഒക്ടോബർ 16 തീയതിയിൽ റെഡ് അലേർട്ട് പ്രഖ്യാപിക്കുകയും, അതി തീവ്ര മഴക്കും, ശക്തമായ കാറ്റിനുമുള്ള മുന്നറിയിപ്പ് പുറപ്പെടുവിക്കുകയും സന്ദേശം പത്ര ദൃശ്യ ശ്രവ്യ സാമൂഹ്യ മാധ്യമങ്ങളിലും ജില്ലാ വെബ് സൈറ്റിലും പ്രസിദ്ധീകരിക്കുകയും ചെയ്തു. ജില്ലാ അടിയന്തിര ഘട്ട കാര്യ നിർവഹണ കേന്ദ്രവും താലൂക്ക് കണ്ട്രോൾ റൂമുകളും 24 x 7 രീതിയിൽ പ്രവർത്തിക്കുകയും സ്ഥിതിഗതികൾ ബന്ധപ്പെട്ട വകുപ്പുകളുടെ വാട്ട്സ് ആപ്പ് കൂട്ടായ്മയിലൂടെ നിരന്തരം അവലോകനം നടത്തുകയും മാർഗ നിർദ്ദേശങ്ങൾ നൽകുകയും ചെയ്തിട്ടുണ്ട്. താഴ്ന്ന പ്രദേശങ്ങളിലും മണ്ണിടിച്ചിൽ സാധ്യത ഉള്ള പ്രദേശങ്ങളിലും ഉള്ളവരെ അടിയന്തിരമായി മാറ്റി പാർപ്പിക്കുന്നതിനുള്ള നടപടി സ്വീകരിച്ചു. പോലീസ്, അഗ്നി രക്ഷാ വകുപ്പ്, ദേശീയ ദുരന്ത പ്രതികരണ സേന എന്നിവരുടെ സഹായത്തോടെ രക്ഷാ പ്രവർത്തനം, ഒഴിപ്പിക്കൽ എന്നിവ അടിയന്തിരമായി പൂർത്തിയാക്കി. റവന്യൂ തദ്ദേശഭരണ സ്ഥാപനങ്ങൾ എന്നിവരുടെ സഹായത്തോടെ മാറ്റി പാർപ്പിക്കേണ്ടി വന്നവർക്കായി ക്യാമ്പുകൾ സജ്ജമാക്കി. ജില്ലാ മെഡിക്കൽ ഓഫീസ്, ജില്ലാ മൃഗ സംരക്ഷണ വകുപ്പ് എന്നിവരുടെ സഹായത്തോടെ മനുഷ്യരുടെയും മൃഗങ്ങളുടെയും ആരോഗ്യ പരിപാലനവും ഉറപ്പു വരുത്തി.</p>
(സി)	<p>പ്രസ്തുത ദിവസം ദുരന്തസ്ഥലങ്ങളിൽ പ്രതികരണ സംവിധാനങ്ങൾക്ക് എത്തിച്ചേരാൻ സാധിക്കാതിരുന്നത് സംസ്ഥാനത്തെ ദുരന്തനിവാരണ സംവിധാനത്തിന്റെ പരാജയമായി</p>	<p>(സി) ഇല്ല. കേന്ദ്ര കാലാവസ്ഥ വകുപ്പിന്റെ മഴ മുന്നറിയിപ്പുകൾക്ക് അനുസരിച്ചാണ് സംസ്ഥാന ദുരന്ത നിവാരണ അതോറിറ്റി ദുരന്ത പ്രതികരണ തയ്യാറെടുപ്പുകൾ ആരംഭിക്കുന്നത്. പ്രാദേശിക ദുരന്ത പ്രതികരണ സേനകൾക്കും (ഫയർ ഫോഴ്സ്,</p>

വിലയിരുത്തുന്നുണ്ടോ; പ്രസ്തുത പാളിച്ചകൾ പരിഹരിക്കാൻ അടിയന്തിര നടപടി സ്വീകരിക്കുമോ?

പോലീസ്) പരിശീലനം നേടിയ രക്ഷാപ്രവർത്തകർക്കും സിവിൽ ഡിഫൻസ്, ആപ്ത മിത്ര, സന്നദ്ധസേന എന്നിവർക്കും കൃത്യമായി മുന്നറിയിപ്പുകൾ നൽകുകയും ബന്ധപ്പെട്ട പ്രദേശങ്ങളിൽ രക്ഷാപ്രവർത്തനത്തിനായി എത്തിക്കുകയും ചെയ്തിട്ടുണ്ട്. മഴ ശക്തിപ്പെടുന്ന സാഹചര്യം മനസ്സിലാക്കി നേരത്തെ തന്നെ സംസ്ഥാനം വ്യോമസേനയുടെയും നാവികസേനയുടെയും കരസേനയുടെയും സഹായം തേടിയിരുന്നു. ദേശീയ ദുരന്ത നിവാരണ സേനയുടെ അധിക സംഘങ്ങളെയും സമയോചിതമായി ആവശ്യപ്പെട്ടു. സാധാരണ ലഭ്യമായ സേനകളെ ഉയർന്ന അലേർട്ടുകൾ ഉള്ള ജില്ലകളിലും ഇടുക്കി, വയനാട് തുടങ്ങിയ ഏറ്റവും ദുരന്ത സാധ്യതയുള്ള ജില്ലകളിലുമാണ് വിന്യസിച്ചത്. കേന്ദ്ര കാലാവസ്ഥ വകുപ്പിന്റെ ഏറ്റവും ഉയർന്ന മുന്നറിയിപ്പ് അതിതീവ്ര മഴക്കുള്ള സാധ്യതയും ചുവപ്പ് അലേർട്ടുമാണ്. അതിശക്തമായ മഴക്ക് സാധ്യതയുള്ള ഓറഞ്ച് അലേർട്ടും വളരെ ഗൗരവമുള്ള അലേർട്ട് ആയിട്ടാണ് സംസ്ഥാനം പരിഗണിക്കുന്നത്. ഓറഞ്ച്-റെഡ് അലേർട്ടുകൾ പ്രഖ്യാപിക്കപ്പെടുന്ന ജില്ലകളിലാണ് കേന്ദ്ര സേനകളെ മുൻകൂറായി സജ്ജമാക്കി വെക്കുകയും ആളുകളെ ക്യാമ്പുകളിലേക്ക് മുൻകൂറായി മാറ്റുകയും ചെയ്യാറുള്ളത്. ഓറഞ്ച് അലേർട്ട് ഉള്ള ജില്ലകളിൽ ക്യാമ്പുകൾ സജ്ജമാക്കി വെക്കാനും സജ്ജമാക്കി വെച്ചിരിക്കുന്ന ക്യാമ്പുകൾ സംബന്ധിച്ചുള്ള വിവരങ്ങൾ ഏറ്റവും അപകട സാധ്യതയുള്ള ജനങ്ങളെ അറിയിക്കാനുമുള്ള നിർദ്ദേശം തദ്ദേശ സ്ഥാപന വകുപ്പുകൾക്കും ജില്ലാ ഭരണകൂടങ്ങൾക്കും കൃത്യമായി എല്ലാ ദിവസത്തെയും മുന്നറിയിപ്പിനോടൊപ്പം നൽകിയിട്ടുള്ളതാണ്. എന്നാൽ ആളുകളെ നിർബന്ധപൂർവ്വം ഒഴിപ്പിക്കേണ്ടത് ചുവപ്പ് അലേർട്ട് പ്രഖ്യാപിച്ച ജില്ലകളിലാണ്. ഒക്ടോബർ 16 ന് പകൽ 10 മണി വരെ കേന്ദ്ര കാലാവസ്ഥ വകുപ്പ് കേരളത്തിലെവിടെയും ചുവപ്പ് അലേർട്ട് പ്രഖ്യാപിച്ചിട്ടുണ്ടായിരുന്നില്ല. ഒക്ടോബർ 15 ന് ഉച്ചക്ക് 1 മണിക്ക് കേന്ദ്ര കാലാവസ്ഥ വകുപ്പ് പുറപ്പെടുവിച്ച മുന്നറിയിപ്പ് പ്രകാരം ഒക്ടോബർ 16 ന് കോഴിക്കോട്, മലപ്പുറം ജില്ലകളിൽ മാത്രമാണ് ഓറഞ്ച് അലേർട്ട് ഉണ്ടായിരുന്നത്. കോട്ടയം ജില്ലയിൽ സാധാരണ മഴ മാത്രം ലഭിക്കുന്ന ഗ്രീൻ അലേർട്ട് മാത്രമാണുണ്ടായിരുന്നത്. അതിനാൽ മുൻകൂറായി ലഭ്യമായ 6 സംഘം ദേശീയ ദുരന്ത നിവാരണ സേനയെ കേന്ദ്ര കാലാവസ്ഥ വകുപ്പ് ഓറഞ്ച് അലേർട്ട് പ്രഖ്യാപിച്ച ജില്ലകളിലേക്കും മുൻ വർഷങ്ങളിൽ കൂടുതൽ അപകടങ്ങൾ ഉണ്ടായ

ജില്ലകളിലേക്കും വിന്യസിക്കുകയാണ് ചെയ്തത്. ഒക്ടോബർ 13 ന് ശേഷം കേരളത്തിൽ പൊതുവെ മഴ വളരെ കുറവായിരുന്നതിനാലും ഒക്ടോബർ 16 ന് മഞ്ഞ അലേർട്ട് ഉണ്ടായിരുന്ന ഇടുക്കി, എറണാകുളം, തൃശൂർ, മലപ്പുറം എന്നീ ജില്ലകളിലും പൊതുവെ അപകട സാധ്യത കൂടുതലുള്ള പത്തനംതിട്ട, ആലപ്പുഴ ജില്ലകളിലുമായി സേനയെ വിന്യസിച്ചിരുന്നു. സമീപ ജില്ലകളിൽ അനിഷ്ട സംഭവങ്ങൾ ഉണ്ടാകുന്ന സാഹചര്യത്തിൽ അങ്ങോട്ട് എത്താൻ കൂടി സാധിക്കുന്ന രീതിയിലാണ് കേന്ദ്ര സേനകളെ സജ്ജമാക്കിയിരുന്നത്. ഒക്ടോബർ 15 ന് പകൽ സമയത്ത് പൊടുന്നനെ അതിതീവ്രമായ മഴ കോട്ടയം, ഇടുക്കി, പത്തനംതിട്ട ജില്ലകളുടെ മലയോര മേഖലകളിൽ ഉണ്ടായതിനെത്തുടർന്നാണ് അപ്രതീക്ഷിത ദുരന്തങ്ങൾ സംഭവിച്ചത്. കൂട്ടിക്കലിലും കൊക്കായാറിലും ഉരുൾപൊട്ടിയ വിവരം ലഭിച്ച ഉടനെ തന്നെ പോലീസ്, അഗ്നിശമന രക്ഷാസേന, റവന്യൂ തദ്ദേശ സ്വയംഭരണ സ്ഥാപനങ്ങൾ തുടങ്ങിയ വകുപ്പുകളിലെ ജീവനക്കാരും ജനപ്രതിനിധികളടക്കമുള്ള മുഴുവൻ സർക്കാർ സംവിധാനവും ജനങ്ങളോടൊപ്പം കൈകോർത്തു കൊണ്ടുള്ള രക്ഷാപ്രവർത്തനമാണ് നടന്നത്. 7 യൂണിറ്റ് അഗ്നിശമനസേന രക്ഷാപ്രവർത്തനത്തിനെത്തിയിരുന്നു. ജില്ലകളിൽ മുൻകൂട്ടി തയ്യാറാക്കി വെച്ചിരുന്ന കേന്ദ്ര സേനകളെയും കൂടുതലായി സംസ്ഥാന പോലീസ്, അഗ്നിശമന രക്ഷാ സേനകളെയും എത്തിക്കാനുള്ള ശ്രമങ്ങൾ ഉടൻടി ആരംഭിച്ചിരുന്നു. അതിശക്തമായ മലവെള്ളപ്പൊച്ചിൽ മൂലം സേനകളുടെ വാഹനങ്ങൾക്ക് യാത്ര ചെയ്യാൻ പറ്റാത്ത രീതിയിൽ റോഡുകൾ മുങ്ങി പോവുകയും നദികൾ കുത്തിയൊലിച്ചൊഴുകുകയും ചെയ്യുന്ന സ്ഥിതിയുണ്ടായി. ഇത്തരത്തിൽ പ്രതികൂല കാലാവസ്ഥ രക്ഷാപ്രവർത്തനത്തിനെത്താൻ സാങ്കേതിക തടസ്സങ്ങളുണ്ടാക്കി. എങ്കിലും പോലീസും അഗ്നിശമന സേനയും റവന്യൂ പഞ്ചായത്ത് ഉദ്യോഗസ്ഥരും നാട്ടുകാരും ചേർന്ന് അപകടത്തിൽ പെട്ടവരെ രക്ഷപ്പെടുത്താനും കാണാതായവർക്കു വേണ്ടിയുള്ള തിരിച്ചിലും അടിയന്തിരമായി ആരംഭിച്ചു. കാലാവസ്ഥ ചെറുതായി മെച്ചപ്പെട്ട ഉടനെ തന്നെ കരസേനയുൾപ്പെടെയുള്ള മറ്റ് കേന്ദ്ര സേനകളെ അവിടെ എത്തിക്കാനും 24 മണിക്കൂറിനകം തന്നെ അപകടത്തിൽപെട്ടവരിൽ ബഹുഭൂരിപക്ഷം ആളുകളുടെയും മൃതദേഹം കണ്ടെടുക്കാനും സാധിച്ചു.

